

Vergi inzibatçılığı: riskin idarə olunması və vergi ödəyicilərinə xidmət

İqtisadi Əməkdaşlıq və İnkişaf Təşkilatı (OECD) tərəfindən 30 aprel - 4 may tarixlərində Türkiyənin paytaxtı Ankara şəhərində «Vergi inzibatçılığı: riskin idarə olunması və vergi ödəyicilərinə xidmət» mövzusunda seminar keçirilmişdir.

Seminarın əsas məqsədi riskin idarə olunması və vergi ödəyicilərinə xidmət sahəsində OECD tərəfindən qəbul edilmiş prinsip və praktikanın şərhı, bu sahədə iştirakçı ölkələrin təcrübələrinin öyrənilməsi və mübadiləsindən ibarət olmuşdur.

Seminarda vergi ödəyicilərinə xidmət sahəsinin inkişafı, məqsədi, vəzifələri, vergi ödəyicilərinin hüquqları, onlara göstərilən xidmətlərin standartları və s. məsələlər barədə təqdimatlar olmuş, müzakirələr aparılmışdır. Qeyd edilmişdir ki, vergi inzibatçılığında riskin idarə olunması mexanizmi mövcud olmalı, qərarların qəbul edilməsi zamanı risklər nəzərə alınmalıdır. Qəbul olunmuş ümumavropa prinsiplərinə görə, vergi sisteminin fəaliyyəti üzrə əsas risklər qeydiyyatla, bəyannamənin təqdim olunması, ödəniş və gəlirin, məlumatın gizlədilməsi ilə bağlı risklərdir.

Tədbirdə ölkəmizi Vergilər Nazirliyinin Vergi ödəyicilərinə xidmət idarəsinin Monitoring şöbəsinin rəisi Azər Şirinov və İqtisadi təhlil və sahibkarlıq subyektlərinin dövlət qeydiyyatı Baş İdarəsinin əməkdaşı Eltəkin Məmmədov təmsil etmişlər. Seminarda Azərbaycanın vergi sistemi, vergi inzibatçılığı sahəsində aparılan islahatlar, vergi ödəyicilərinə xidmət sahəsi, xidmət kanalları və onlardan istifadə barədə seminar iştirakçılarına məlumat verilmiş, suallar cavablandırılmışdır.